



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສຳນັກງານນາຍົກລັດຖະມົນຕີ

ເລກທີ 03/ນຍ

ນະຄອນຫຼວງວຽງຈັນ, ວັນທີ 9 ມັງກອນ 2004

ດຳລັດ

ວ່າດ້ວຍການປະມຸນຈັດຊື້ ສິນຄ້າ, ການກໍ່ສ້າງ,
ການສ້ອມແປງ ແລະການບໍລິການດ້ວຍທຶນຂອງລັດ.
(ສະບັບປັບປຸງ)

ອີງຕາມກົດໝາຍ ວ່າດ້ວຍລັດຖະບານແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ,
ສະບັບປັບປຸງປີ 2003.

ອີງຕາມດຳລັດວ່າດ້ວຍການຈັດຕັ້ງ ແລະການເຄື່ອນໄຫວຂອງກະຊວງການເງິນ ສະບັບເລກທີ
127/ນຍ, ລົງວັນທີ 3 ຕຸລາ 2000.

ອີງຕາມການສະເໜີຂອງລັດຖະມົນຕີວ່າການກະຊວງການເງິນ ສະບັບເລກທີ 2190/ກງ, ລົງ
ວັນທີ 10 ທັນວາ 2003.

ນາຍົກລັດຖະມົນຕີອອກດຳລັດ

ໝວດທີ 1

ບົດບັນຍັດທົ່ວໄປ

ມາດຕາ 01: ຈຸດປະສົງ.

ດຳລັດສະບັບນີ້ ມີຈຸດປະສົງເພື່ອກຳນົດລະບຽບການ, ຮູບການ ແລະຂັ້ນ
ຕອນຕ່າງໆໃນການປະມຸນຈັດຊື້ສິນຄ້າ, ການກໍ່ສ້າງ, ການສ້ອມແປງ ແລະການ
ບໍລິການດ້ວຍທຶນຂອງລັດ. ແນໃສ່ຮັບປະກັນໃຫ້ການປະມຸນຈັດຊື້ມີປະສິດທິຜົນ, ມີ
ຄວາມໂປ່ງໃສ ແລະປະຢັດທຶນຂອງລັດ.

ເປີດກວ້າງ ແລະສົ່ງເສີມໃຫ້ທຸກໆພາກສ່ວນເສດຖະກິດມີສິດສະເໜີພາບ ແລະເທົ່າທຽມກັນ ເພື່ອເຂົ້າຮ່ວມປະມູນແຂ່ງຂັນໃນການປະມູນຈັດຊື້ສິນຄ້າ, ການ ກໍ່ສ້າງ, ການສ້ອມແປງ ແລະການບໍລິການ ໃຫ້ແກ່ອົງການຈັດຕັ້ງຂອງລັດ ແລະ ວິສາຫະກິດຂອງລັດ.

ມາດຕາ 02: ຄຳສັບທີ່ນຳໃຊ້ໃນດຳລັດສະບັບນີ້.

ຄຳສັບທີ່ນຳໃຊ້ໃນດຳລັດສະບັບນີ້ ມີຄວາມໝາຍດັ່ງນີ້:

1. ການປະມູນ: ຫມາຍເຖິງ ການແຂ່ງຂັນທາງດ້ານລາຄາ ແລະຄຸນນະພາບໃນ ການສະໜອງສິນຄ້າ, ການກໍ່ສ້າງ, ການສ້ອມແປງ ແລະການບໍລິການດ້ວຍ ຫລາຍຮູບການ ແລະຂັ້ນຕອນທີ່ກຳນົດໄວ້.
2. ການປະມູນແບບສອງຂັ້ນຕອນ: ຫມາຍເຖິງ ການດຳເນີນປະມູນດ້ວຍສອງຂັ້ນ ຕອນທີ່ແຕກຕ່າງກັນ ຄື: ໃນຂັ້ນຕອນທີໜຶ່ງ ສະເໜີໃຫ້ຜູ້ທີ່ສົນໃຈໃນການປະ ມູນຍື່ນຂໍສະເໜີດ້ານເຕັກນິກ ແລະວິທີການປະຕິບັດກ່ອນ, ເພື່ອປະເມີນ ແລະ ຮັບຮອງເອົາມາດຕະຖານເຕັກນິກທີ່ເໝາະສົມກ່ອນ; ຂັ້ນຕອນທີສອງ ແມ່ນ ດຳເນີນການປະມູນແຂ່ງຂັນດ້ານລາຄາ.
3. ສິນຄ້າ: ຫມາຍເຖິງ ວັດຖຸສິ່ງໃດສິ່ງໜຶ່ງເປັນທາດແຂງ, ແຫລວຫລືເປັນອາຍ ທີ່ມີມູນຄ່າທາງດ້ານເສດຖະກິດ, ຊຶ່ງສາມາດແລກປ່ຽນ ແລະຊື້ຂາຍໄດ້ເຊັ່ນ: ອຸປະກອນ, ເຄື່ອງປະກອບ, ເຄື່ອງຈັກ, ຍານພາຫະນະ ແລະຜະລິດຕະພັນ ອື່ນໆ.
4. ການກໍ່ສ້າງ-ສ້ອມແປງ: ຫມາຍເຖິງ ການດຳເນີນກິດຈະການໂຄງການກໍ່ສ້າງ - ສ້ອມແປງທາງ, ຊົນລະປະທານ, ເຂື່ອນໄຟຟ້ານໍ້າຕົກ, ໂຮງຈັກ, ໂຮງງານ, ເຄຫະສະຖານ, ອາຄານສົ່ງປຸກສ້າງ ແລະການກໍ່ສ້າງກິດຈະການອື່ນໆ.
5. ການບໍລິການ: ຫມາຍເຖິງ ການບໍລິການທາງດ້ານວິຊາການຂອງບໍລິສັດທີ່ປຶກ ສາ ຫລືຊ່ວຍຊານ ເປັນບຸກຄົນໃນວຽກງານສຶກສາຄົ້ນຄ້ວາ, ສຳຫຼວດອອກແບບ, ຄວບຄຸມກວດກາກິດຈະການຕ່າງໆ ແລະການບໍລິການອື່ນໆ.

6. ຜູ້ຈັດຊື້ ຫລືເຈົ້າຂອງໂຄງການ: ຫມາຍເຖິງ ອົງການຈັດຕັ້ງຂອງລັດ ແລະວິສາຫະກິດຂອງລັດທີ່ນຳໃຊ້ທຶນຂອງລັດ.
7. ອົງການຈັດຕັ້ງປະຕິບັດໂຄງການ: ຫມາຍເຖິງ ກະຊວງ ຫລືອົງການທຽບເທົ່າ, ແຂວງ ແລະທ້ອງຖິ່ນ ທີ່ຮັບຜິດຊອບ ແລະຕິດຕາມການປະຕິບັດສັນຍາ.
8. ອົງການຈັດຕັ້ງຂອງລັດ: ຫມາຍເຖິງ ທຸກໆຂະແໜງການຂອງລັດຖະບານແຫ່ງ ສປປ ລາວຢູ່ຂັ້ນສູນກາງ ແລະທ້ອງຖິ່ນ, ລວມທັງອົງການຈັດຕັ້ງ ທີ່ຕ່າງຫນ້າ ລັດຖະບານແຫ່ງ ສປປ ລາວ ຢູ່ຕ່າງປະເທດ, ຊຶ່ງນຳໃຊ້ງົບປະມານຂອງລັດ.
9. ວິສາຫະກິດຂອງລັດ : ຫມາຍເຖິງ ທົວຫນ່ວຍທຸລະກິດ, ຊຶ່ງລັດສ້າງຕັ້ງຂຶ້ນ ແລະຄຸ້ມຄອງ ຫລືລັດຮຸ້ນສ່ວນກັບຫົວຫນ່ວຍທຸລະກິດອື່ນໆ, ຊຶ່ງໃນນັ້ນລັດ ຖືຮຸ້ນຢ່າງ ຫນ້ອຍ 51%.
10. ຜູ້ໃຫ້ທຶນ: ຫມາຍເຖິງ ປະເທດໃດຫນຶ່ງ ຫລືສະຖາບັນການເງິນສາກົນ ທີ່ໃຫ້ເງິນ ກູຢີມ ແລະ/ຫລືການຊ່ວຍເຫລືອລ້າທາງດ້ານເຕັກນິກ ຫລືດ້ານການເງິນ ເພື່ອ ຊຸກຍູ້ການພັດທະນາ ທາງດ້ານເສດຖະກິດ, ສັງຄົມ ແລະສິ່ງແວດລ້ອມ.
11. ຜູ້ເຂົ້າແຂ່ງຂັນປະມູນ: ຫມາຍເຖິງ ນິຕິບຸກຄົນ, ບໍລິສັດ, ວິສາຫະກິດ, ບໍລິສັດ ຮ່ວມ ຫລືບໍລິສັດສາກົນທີ່ມີຄຸນນະວຸດທິເໝາະສົມກັບເງື່ອນໄຂການຄັດເລືອກ ແລະເຂົ້າຮ່ວມປະມູນແຂ່ງຂັນຕາມຮູບການໃດຫນຶ່ງ ທີ່ຜູ້ຈັດຊື້ ຫລືເຈົ້າຂອງ ໂຄງການເປັນຜູ້ກຳນົດ.
12. ຜູ້ຮັບເຫມົາ ຫລືຜູ້ສະໜອງ: ຫມາຍເຖິງບຸກຄົນ ຫລືບໍລິສັດທີ່ໄດ້ເຊັນສັນຍາ ກັບຜູ້ຈັດຊື້ ຫລືເຈົ້າຂອງໂຄງການ ໃນການສະໜອງສິນຄ້າ ຫລືຮັບເຫມົາການ ກໍ່ສ້າງສ້ອມແປງ ແລະການບໍລິການ.
13. ຄະນະກຳມະການປະມູນ ຫມາຍເຖິງ ບຸກຄົນທີ່ໄດ້ຮັບການແຕ່ງຕັ້ງເປັນທາງ ການຈາກອົງການຈັດຕັ້ງທີ່ກ່ຽວຂ້ອງໃຫ້ຮັບຜິດຊອບ ແລະດຳເນີນການປະມູນ ໂດຍເລີ່ມແຕ່ຂັ້ນຕອນກະກຽມການປະມູນ ຈົນຮອດການປະກາດຜູ້ຊະນະການ ປະມູນ.
14. ທຶນຂອງລັດ ຫມາຍເຖິງ ທຶນພາຍໃນ ແລະທຶນທີ່ລັດໄດ້ມາຈາກການຊ່ວຍເຫຼືອ ລ້າ ແລະການກູ້ຢືມຈາກຕ່າງປະເທດ ແລະສະຖາບັນການເງິນຕ່າງໆ.
15. ການປະເມີນດ້ານຄຸນວຸດທິຂອງຜູ້ເຂົ້າແຂ່ງຂັນປະມູນ ຫມາຍເຖິງການກວດກາ ຄວາມສາມາດ, ປະສິບການ ແລະຖານະການເງິນຂອງຜູ້ເຂົ້າແຂ່ງຂັນປະມູນ.

16. ຄວາມລັບຂອງຊາດ ໝາຍເຖິງ ສິ່ງທີ່ເປັນຄວາມສ່ຽງທີ່ກະທົບຕໍ່ຄວາມໝັ້ນຄົງ, ຄວາມປອດໄພ ແລະຄວາມສະຫງົບຂອງຊາດ ເຊັ່ນ: ອາວຸດ, ພາຫະນະ ແລະ ອຸປະກອນສົງຄາມ, ສິ່ງປຸກສ້າງທີ່ຮັບໃຊ້ວຽກງານປ້ອງກັນຊາດ, ປ້ອງກັນຄວາມສະຫງົບໂດຍກົງ.

ມາດຕາ 03: ຂອບເຂດນຳໃຊ້.

ດຳລັດສະບັບນີ້ ມີຜົນນຳໃຊ້ຕໍ່ເປົ້າໝາຍດັ່ງລຸ່ມນີ້:

- ທຸກໆຂະແໜງການຂອງລັດຢູ່ຂັ້ນສູນກາງ, ແຂວງ ແລະທ້ອງຖິ່ນລວມທັງ ອົງການຈັດຕັ້ງທີ່ຕ່າງໜ້າລັດຖະບານແຫ່ງ ສປປ ລາວ ຢູ່ຕ່າງປະເທດ ທີ່ນຳໃຊ້ງົບປະມານຂອງລັດ.
- ບັນດາວິສາຫະກິດຂອງລັດ.
- ວິສາຫະກິດປະສົມ ທີ່ລັດຖືຮຸ້ນ.

ມາດຕາ 04: ຂອບເຂດຍົກເວັ້ນ.

ການປະມູນທີ່ມີລັກສະນະສະເພາະດ້ວຍເຫດຜົນຄວາມລັບ, ຄວາມໝັ້ນຄົງ ແລະຄວາມປອດໄພຂອງຊາດ ແມ່ນບໍ່ໄດ້ນຳໃຊ້ຕາມຂໍ້ກຳນົດຂອງດຳລັດ ສະບັບນີ້, ແຕ່ສຳລັບການຈັດຊື້ສິນຄ້າ, ອຸປະກອນ ແລະພາຫະນະຮັບໃຊ້ວຽກບໍລິຫານ ປົກກະຕິ, ວຽກງານການກໍ່ສ້າງ-ສ້ອມແປງອາຄານສຳນັກງານ ທ້ອງການ, ໂຮງຮຽນ, ໂຮງໝໍ, ເຮືອນຢູ່ ທີ່ຂຶ້ນກັບຂະແໜງການປ້ອງກັນຊາດ, ປ້ອງກັນຄວາມສະຫງົບ ຕ້ອງປະຕິບັດຕາມຂໍ້ກຳນົດຂອງດຳລັດສະບັບນີ້.

ມາດຕາ 05: ຜູ້ເຂົ້າແຂ່ງຂັນປະມູນ ປະກອບມີ:

1. ນິຕິບຸກຄົນ, ບໍລິສັດ ແລະວິສາຫະກິດ ທີ່ສ້າງຕັ້ງຂຶ້ນໃນ ສປປ ລາວ ໂດຍຖືກຕ້ອງຕາມກົດໝາຍ ແລະປະຕິບັດພັນທະດ້ານ ພາສີ-ອາກອນ ເປັນປົກກະຕິ ແລະຄົບຖ້ວນ.
2. ບໍລິສັດສາກົນ ທີ່ສົນໃຈ ແລະມີຄຸນນະວຸດທິເໝາະສົມ, ກໍ່ສາມາດເຂົ້າຮ່ວມ ປະມູນແຂ່ງຂັນໃນການປະມູນຈັດຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິການດ້ວຍທຶນຂອງລັດໄດ້.

3. ສຳລັບການປະມູນຈັດຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິການທີ່ມີມູນຄ່າສູງ, ໂຄງການຂະໜາດໃຫຍ່ ແລະຄົບຊຸດ ທີ່ບໍລິສັດດຽວ ບໍ່ມີຄວາມສາມາດພຽງພໍນັ້ນ ສາມາດອະນຸຍາດໃຫ້ບໍລິສັດພາຍໃນຮ່ວມກັນ ຫລືບໍລິສັດພາຍໃນຮ່ວມກັບບໍລິສັດສາກົນ ເພື່ອເຂົ້າປະມູນແຂ່ງຂັນໂຄງການສະເພາະໃດໜຶ່ງໄດ້ໃນຮູບການບໍລິສັດຮ່ວມ.

ມາດຕາ 06: ການປະມູນ.

ທຸກໆການປະມູນຈັດຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິການທີ່ນຳໃຊ້ທຶນຂອງລັດ ຕ້ອງໄດ້ດຳເນີນການປະມູນຕາມລະບຽບການ ທີ່ກຳນົດໄວ້ຢ່າງຖືກຕ້ອງ ແລະຄົບຖ້ວນ. ການຈັດຊື້ດ້ວຍຮູບການເຈລະຈາໂດຍກົງ ແມ່ນໃຫ້ປະຕິບັດຕາມມາດຕາ 13 ຂອງດຳລັດສະບັບນີ້ເທົ່ານັ້ນ.

ມາດຕາ 07: ການຈັດບັນຊີລາຍຊື່ບໍລິສັດ.

ເພື່ອເປັນບ່ອນອີງໃນການປະເມີນດ້ານຄຸນນະພາບທີ່ ຂອງຜູ້ເຂົ້າແຂ່ງຂັນປະມູນ, ມອບໃຫ້ກະຊວງການເງິນ ສົມທົບກັບກະຊວງ, ຂະແໜງການ ທີ່ກ່ຽວຂ້ອງຈັດບັນຊີລາຍຊື່ບໍລິສັດ ຫລືນີຕິບຸກຄົນ ແລະລວມທັງບໍລິສັດສາກົນ ທີ່ມີຄວາມສາມາດ, ປະສິບການ ແລະຖານະການເງິນດີ ອອກໃນເດືອນ ກັນຍາ ຂອງທຸກໆປີ ພ້ອມທັງແຈ້ງມາດຕະຖານໃນການຈັດບັນຊີລາຍຊື່ນັ້ນຢ່າງເປີດເຜີຍ. ຈຳນວນຂອງບໍລິສັດ ຫລືນີຕິບຸກຄົນໃນບັນຊີລາຍຊື່ດັ່ງກ່າວນີ້ສາມາດເພີ່ມ ຫລືຫລຸດລົງໄດ້ໃນກາງປີຂອງແຕ່ລະປີ.

ມາດຕາ 08: ການກຳນົດລາຍຈ່າຍບໍລິຫານ.

ເພື່ອເປັນບ່ອນອີງໃຫ້ແກ່ການກຳນົດລາຍຈ່າຍບໍລິຫານ ສຳລັບອົງການຈັດຕັ້ງຂອງລັດໃນການປະມູນຈັດຊື້ ດ້ວຍການສົມທຽບລາຄາຕາມທີ່ໄດ້ກຳນົດຢູ່ໃນມາດຕາ 14 ຂອງດຳລັດສະບັບນີ້, ກະຊວງການເງິນສົມທົບ ກັບກະຊວງການຄ້າ, ບັນດາກະຊວງ ແລະອົງການທຽບເທົ່າທີ່ກ່ຽວຂ້ອງຄົ້ນຄວ້າກຳນົດສາລະບານລາຄາຫົວໜ່ວຍສິນຄ້າ ພ້ອມດ້ວຍມາດຕະຖານເຕັກນິກທີ່ຈຳເປັນ, ຊຶ່ງອົງການຈັດຕັ້ງຂອງລັດໄດ້ນຳໃຊ້ເປັນຈຳນວນຫຼາຍໃນທຸກໆ 6 ເດືອນ.

ມາດຕາ 09: ການສົ່ງເສີມບໍລິສັດ ແລະ ຜະລິດຕະພັນພາຍໃນ.

ໃນການດຳເນີນການປະມູນ ແຕ່ລະຮູບການນັ້ນ, ບໍລິສັດ ແລະ ຜະລິດຕະພັນພາຍໃນປະເທດ ຕ້ອງໄດ້ຮັບການສົ່ງເສີມຕາມເງື່ອນໄຂລຸ່ມນີ້:

1. ບໍລິສັດພາຍໃນ ທີ່ບໍ່ແມ່ນສາຂາຂອງບໍລິສັດຕ່າງປະເທດ ທີ່ສາມາດຕອບສະໜອງສິນຄ້າ, ດຳເນີນການກໍ່ສ້າງ - ສ້ອມແປງ ແລະ ບໍລິການດ້ວຍຄຸນນະພາບເທົ່າທຽມກັນກັບ ບໍລິສັດຕ່າງປະເທດ, ໃນເວລາປະເມີນການປະມູນຕ້ອງໃຫ້ສິດທິພິເສດຕໍ່ບໍລິສັດພາຍໃນ.
2. ບ່ອນນຸຍາດໃຫ້ນຳໃຊ້ທຶນຂອງລັດ ເພື່ອຊື້ສິນຄ້າທີ່ຜະລິດຢູ່ຕ່າງປະເທດ, ຖ້າຫາກວ່າສິນຄ້ານັ້ນ ສາມາດຜະລິດໄດ້ຢູ່ພາຍໃນປະເທດ ແລະ ມີຄຸນນະພາບເທົ່າທຽມກັນ.
3. ການປະມູນຈັດຊື້ສິນຄ້າ, ການກໍ່ສ້າງ-ສ້ອມແປງ ແລະ ການບໍລິການດ້ວຍທຶນຂອງລັດ - ທີ່ນຳໃຊ້ງົບປະມານພາຍໃນທັງໝົດນັ້ນ, ຕ້ອງໃຫ້ບຸລິມະສິດແກ່ບໍລິສັດພາຍໃນ.

ໝວດທີ 2

ຮູບການ ແລະ ຂັ້ນຕອນ ການປະມູນ

ມາດຕາ 10: ຮູບການ ການປະມູນມີດັ່ງນີ້:

- ການປະມູນເປີດກວ້າງ;
- ການປະມູນວົງແຄບ;
- ການປະມູນດ້ວຍການເຈລະຈາໂດຍກົງ;
- ການປະມູນສົມທຽບລາຄາ.

ມາດຕາ 11: ການປະມູນເປີດກວ້າງ.

ການປະມູນເປີດກວ້າງ ຕ້ອງດຳເນີນໄປຕາມຂັ້ນຕອນດັ່ງນີ້:

1. ເອກະສານປະມູນ ຕ້ອງປະກອບໃຫ້ຄົບຖ້ວນ ແລະ ຊັດເຈນ, ຕ້ອງລະບຸລາຍການສິນຄ້າ, ການກໍ່ສ້າງ - ສ້ອມແປງ ແລະ ການບໍລິການ ພ້ອມທັງກຳນົດມາດຕະຖານເຕັກນິກ, ສະຖານທີ່ ມອບ - ຮັບ ສິນຄ້າ, ເວລາສຳເລັດກິດຈະການ, ເງື່ອນໄຂການປະມູນ ແລະ ເງື່ອນໄຂສັນຍາ, ພ້ອມດ້ວຍມາດຕະຖານ

- ທີ່ນຳໃຊ້ໃນການປະເມີນການປະມູນ, ເພື່ອໃຫ້ຜູ້ເຂົ້າແຂ່ງຂັນປະມູນຮັບຊາບລ່ວງໜ້າຢ່າງຖືກຕ້ອງ.
2. ການປະກາດປະມູນ ຕ້ອງໄດ້ປະກາດຜ່ານສື່ມວນຊົນ ຫຼືທາງລັດຖະການຢ່າງກວ້າງຂວາງ. ກຳນົດເວລາກະກຽມ ແລະສິ່ງຊອງປະມູນຢ່າງໜ້ອຍ 45 ວັນ ຮອດວັນປິດຮັບເອກະສານປະມູນ.
 3. ເອກະສານປະມູນທັງຫມົດ ຕ້ອງໄດ້ເປີດໂດຍທັນທີໂລດ ພາຍຫລັງປິດຮັບ, ຕາມວັນ, ເວລາ ແລະສະຖານທີ່ ທີ່ໄດ້ກຳນົດໄວ້ຢູ່ໃນເອກະສານປະມູນໂດຍຊ້ອງໜ້າຜູ້ເຂົ້າຮ່ວມແຂ່ງຂັນປະມູນ ຫຼືຜູ້ຕາງໜ້າ.
 4. ພາຍຫລັງເປີດຊອງປະມູນແລ້ວ, ຜູ້ເຂົ້າແຂ່ງຂັນປະມູນ ຈະບໍ່ສາມາດດັດແກ້ ຫລືເພີ່ມເຕີມເອກະສານ ແລະຂໍສະເໜີໃດໆໄດ້ອີກ. ນອກຈາກກໍລະນີທີ່ຄະນະກຳມະການປະມູນ ຕ້ອງການຂໍ້ມູນເພີ່ມເຕີມເທົ່ານັ້ນ. ຂໍ້ມູນເພີ່ມເຕີມດັ່ງກ່າວນີ້ ຕ້ອງໄດ້ແຈ້ງເປັນລາຍລັກອັກສອນ ຫາຜູ້ເຂົ້າແຂ່ງຂັນປະມູນນັ້ນ ເພື່ອຮັບຊາບນຳ.
 5. ການພິຈາລະນາ ແລະປະເມີນການປະມູນ ຕ້ອງໄດ້ປະຕິບັດຕາມມາດຖານ ແລະເງື່ອນໄຂ ທີ່ໄດ້ລະບຸໄວ້ໃນເອກະສານປະມູນ. ການປະເມີນການປະມູນ ຕ້ອງໄດ້ຊີ້ແຈ້ງໃຫ້ເຫັນຂໍສະເໜີຕ່າງໆຂອງຜູ້ເຂົ້າແຂ່ງຂັນປະມູນທັງຫມົດ, ເຫດຜົນສະເໜີເອົາຜູ້ຊະນະການປະມູນ ເພື່ອນຳສະເໜີ ຫາອົງການຈັດຕັ້ງປະຕິບັດໂຄງການຕົກລົງຮັບຮອງເອົາໂດຍສອດຄ່ອງກັບມາດຕາ 36.
 6. ຖ້າຫາກເຫັນວ່າ ຜູ້ເຂົ້າແຂ່ງຂັນປະມູນທັງຫມົດ ບໍ່ຕອບສະໜອງໄດ້ຕາມມາດຖານ ແລະເງື່ອນໄຂທີ່ໄດ້ກຳນົດໄວ້ໃນເອກະສານປະມູນ, ຄະນະກຳມະການປະມູນສາມາດປະກາດຍົກເລີກການປະມູນ ແລະດຳເນີນການປະມູນຄືນໃໝ່ໄດ້ໂດຍສອດຄ່ອງກັບລະບຽບການຈັດຕັ້ງປະຕິບັດດຳລັດສະບັບນີ້.

ມາດຕາ 12: ການປະມູນວົງແຄບ.

ການປະມູນວົງແຄບ ຕ້ອງດຳເນີນໂດຍສອດຄ່ອງຕາມກໍລະນີ ດັ່ງລຸ່ມນີ້:

1. ມູນຄ່າສັນຍາບໍ່ສູງ;
2. ຜູ້ສະໜອງສິນຄ້າ ຫລືຜູ້ຮັບເຫມົາ ມີຈຳນວນຈຳກັດ.

ຂັ້ນຕອນການປະມູນວົງແຄບ ແມ່ນດຳເນີນຄືກັບ ຂັ້ນຕອນການປະມູນ
ເປີດກວ້າງ ຕາມມາດຕາ 11, ຍົກເວັ້ນຂໍ້ທີ 2 ຄື: ບໍ່ມີການປະກາດປະມູນ. ຜູ້ຈັດຊື້
ຫລືເຈົ້າຂອງໂຄງການ ຈະສົ່ງຫນັງສືເຊີນປະມູນຫາສະເພາະຜູ້ສະໜອງ ຫລືຜູ້
ຮັບເໝົາທີ່ເຫັນວ່າມີປະສິບການ ແລະຮັບປະກັນໃນການແຂ່ງຂັນດ້ານລາຄາ
ຫລືເຊີນທັງຫມົດ ຖ້າວ່າຈຳນວນຜູ້ສະໜອງ ຫລືຜູ້ຮັບເໝົາມີຈຳນວນຈຳກັດ.

ມາດຕາ13: ການປະມູນດ້ວຍການເຈລະຈາໂດຍກົງ.

ການປະມູນດ້ວຍການເຈລະຈາໂດຍກົງ ສາມາດປະຕິບັດໄດ້, ໃນເມື່ອໄດ້
ດຳເນີນການປະມູນເປີດກວ້າງ ແລະວົງແຄບແລ້ວແຕ່ບໍ່ມີຜົນສຳເລັດ ແລະຕ້ອງ
ໄດ້ຮັບການອະນຸຍາດເປັນກຳລະນິສະເພາະ ຈາກກະຊວງ ຫລືອົງການຈັດຕັ້ງປະຕິ
ບັດໂຄງການຂັ້ນຕ່າງໆ ໂດຍສອດຄ່ອງກັບເງື່ອນໄຂທີ່ລະບຸໄວ້ໃນລະບຽບການຈັດ
ຕັ້ງປະຕິບັດດຳລັດສະບັບນີ້.

ມາດຕາ 14: ການປະມູນສົມທຽບລາຄາ.

ການປະມູນສົມທຽບລາຄາ ປະຕິບັດໄດ້ສຳລັບການປະມູນຈັດຊື້ສິນຄ້າ ທີ່
ມີຈຳນວນບໍ່ຫລາຍ ແລະມູນຄ່າບໍ່ສູງ, ການກໍ່ສ້າງ-ສ້ອມແປງຂະໜາດນ້ອຍ ແລະ
ການບໍລິການທີ່ມີມູນຄ່າຕ່ຳ, ເຄື່ອງທີ່ຮັບໃຊ້ໃນວຽກບໍລິຫານປະຈຳວັນ ແລະເປັນ
ປົກກະຕິ ເຊັ່ນ: ອຸປະກອນ, ເຄື່ອງໃຊ້ຫ້ອງການ, ອຸປະກອນວິຊາສະເພາະທາງ
ດ້ານເຕັກນິກ, ຮັບໃຊ້ຄົນຄວ້າ ແລະທົດລອງວິທະຍາສາດ. ການປະມູນດ້ວຍຮູບ
ການນີ້ຕ້ອງມີຜູ້ສະເໜີລາຄາເຂົ້າແຂ່ງຂັນຢ່າງຫນ້ອຍຈາກ 3 ຜູ້ສະໜອງ ຫລືຜູ້
ຮັບເໝົາ.

ມາດຕາ15: ການຄັດເລືອກທີ່ປຶກສາ ຫລືຊ່ຽວຊານ.

ການຄັດເລືອກທີ່ປຶກສາ ຫລືຊ່ຽວຊານຕ້ອງດຳເນີນຕາມຂັ້ນຕອນ ດັ່ງລຸ່ມນີ້:

1. ຄັດເລືອກ ເບື້ອງຕົ້ນເອົາທີ່ປຶກສາ ຫລືຊ່ຽວຊານຢ່າງຫນ້ອຍ 3 ບໍລິສັດ ຫລືນິຕິ
ບຸກຄົນ, ຊຶ່ງຜູ້ຈັດຊື້ ຫລືເຈົ້າຂອງໂຄງການ ເຫັນວ່າມີຄວາມເໝາະສົມກ່ວາໝູ່,
ສົ່ງຫນັງສືເຊີນບໍລິສັດທີ່ປຶກສາ ຫລືຊ່ຽວຊານນັ້ນ ໂດຍລະບຸຈຸດປະສົງ, ເປົ້າ
ໝາຍ, ໜ້າວຽກຂອງທີ່ປຶກສາ ຫລືຊ່ຽວຊານ ແລະເວລາສຳເລັດໜ້າວຽກ, ວັນ
ເວລາ ແລະສະຖານທີ່ສົ່ງຂໍສະເໜີ.

2. ການປະເມີນຂໍ້ສະເໜີ ຕ້ອງດຳເນີນຕາມສອງວິທີການພື້ນຖານຄື:
 - ປະເມີນດ້ານຄຸນນະພາບ ແລະການເງິນ ພ້ອມກັນ.
 - ປະເມີນດ້ານຄຸນນະພາບກ່ອນ, ແລ້ວຈຶ່ງປະເມີນດ້ານການເງິນຕາມຫລັງ.
3. ສຳລັບການຄັດເລືອກເອົາບໍລິສັດທີ່ປຶກສາ ຫລືຊ່ວຍຊານ ດ້ວຍການເຈລະຈາ ໂດຍກົງ ຕ້ອງໄດ້ຮັບການອະນຸຍາດເປັນກໍລະນີສະເພາະຈາກກະຊວງ ຫລືອົງການຈັດຕັ້ງປະຕິບັດໂຄງການຂັ້ນຕ່າງໆ, ຊຶ່ງໄດ້ລະບຸໄວ້ໃນລະບຽບການຈັດຕັ້ງປະຕິບັດດຳລັດສະບັບນີ້.

ມາດຕາ 16: ການປະເມີນດ້ານຄຸນນະວຸດທິຂອງຜູ້ເຂົ້າແຂ່ງຂັນປະມູນ.

ສຳລັບໂຄງການຂະໜາດໃຫຍ່, ເຕັກນິກຄົບຊຸດ, ມູນຄ່າສູງນັ້ນ, ກ່ອນຈະດຳເນີນການປະມູນແຂ່ງຂັນ ຕ້ອງໄດ້ປະເມີນດ້ານຄຸນນະວຸດທິຂອງຜູ້ເຂົ້າແຂ່ງຂັນປະມູນກ່ອນ. ການປະເມີນດ້ານຄຸນນະວຸດທິຂອງຜູ້ເຂົ້າແຂ່ງຂັນປະມູນ ຕ້ອງດຳເນີນຕາມຮູບການປະມູນເປີດກວ້າງ ໂດຍລະບຸມາດຕະຖານ ແລະເງື່ອນໄຂຕ່າງໆ ສຳລັບການປະເມີນ ແລະແຈ້ງໃຫ້ທຸກໆບໍລິສັດທີ່ມີຄວາມສົນໃຈຮັບຊາບ ແລະຍື່ນເອກະສານເພື່ອໃຫ້ຄະນະກຳມະການປະມູນປະເມີນດ້ານຄຸນນະວຸດທິ. ບໍລິສັດໃດທີ່ຕອບສະໜອງຕາມມາດຕະຖານ ແລະເງື່ອນໄຂທີ່ໄດ້ກຳນົດໄວ້ໃນເອກະສານການປະເມີນຄຸນນະວຸດທິ, ຈຶ່ງເຊັນເຂົ້າຮ່ວມປະມູນແຂ່ງຂັນດ້ານລາຄາ.

ມາດຕາ 17: ການປະມູນ ແບບສອງຂັ້ນຕອນ.

ສຳລັບໂຄງການຂະໜາດໃຫຍ່, ມູນຄ່າສູງທີ່ອົງການຈັດຕັ້ງປະຕິບັດໂຄງການບໍ່ມີປະສິບການໃນການກຳນົດມາດຕະຖານເຕັກນິກໄດ້ຊັດເຈນນັ້ນ ຫລືການອອກແບບລະອຽດໂຄງການ ມີມູນຄ່າສູງ ຕ້ອງໄດ້ດຳເນີນການປະມູນ ແບບສອງຂັ້ນຕອນ. ການປະມູນແບບສອງຂັ້ນຕອນ ຕ້ອງປະຕິບັດດັ່ງນີ້: ສະເໜີໃຫ້ບໍລິສັດທີ່ສົນໃຈຍື່ນຂໍ້ສະເໜີທາງດ້ານເຕັກນິກ ແລະວິທີການປະຕິບັດກ່ອນ, ເພື່ອປະເມີນ ແລະຮັບຮອງເອົາມາດຕະຖານເຕັກນິກທີ່ເໝາະສົມກ່ອນ. ຫລັງຈາກນັ້ນ, ຈຶ່ງດຳເນີນການປະມູນແຂ່ງຂັນດ້ານລາຄາ.

ມາດຕາ 18: ການປະມູນ ທີ່ນຳໃຊ້ທຶນຊ່ວຍເຫຼືອລ້າ ຫລືກູ້ຢືມຈາກຕ່າງປະເທດ.

ຖ້າວ່າໃນສັນຍາລະຫວ່າງລັດຖະບານກັບຜູ້ໃຫ້ທຶນໄດ້ລະບຸກ່ຽວກັບລະບຽບ
ການປະມູນຈັດຊື້ເປັນການສະເພາະແມ່ນໃຫ້ປະຕິບັດຕາມສັນຍານັ້ນ ຫລືປະຕິບັດ
ຕາມເງື່ອນໄຂຂອງຜູ້ໃຫ້ທຶນນັ້ນ. ໃນກໍລະນີບໍ່ໄດ້ກຳນົດ ຫລືບໍ່ມີຂໍ້ຜູກພັນອື່ນໆ
ແມ່ນໃຫ້ປະຕິບັດຕາມຂໍ້ກຳນົດຂອງດຳລັດ ສະບັບນີ້ຢ່າງຄົບຖ້ວນ.

ມາດຕາ 19: ວົງເງິນ (ມູນຄ່າ).

ກຳນົດສຳລັບແຕ່ລະຮູບການປະມູນນັ້ນ, ມອບໃຫ້ກະຊວງການເງິນ ເປັນຜູ້
ກຳນົດໃນແຕ່ລະໄລຍະຕາມຄວາມເໝາະສົມ ໂດຍໃຫ້ສອດຄ່ອງກັບສະພາບການ
ຂະຫຍາຍຕົວທາງດ້ານເສດຖະກິດ - ສັງຄົມ.

ມາດຕາ 20: ເງິນຄຳປະກັນການປະມູນ.

ການປະມູນດ້ວຍຮູບການໃດໜຶ່ງ, ຍົກເວັ້ນຮູບການເຈລະຈາໂດຍກົງແລະ
ການສົມທຽບລາຄາ, ຜູ້ເຂົ້າແຂ່ງຂັນປະມູນຕ້ອງໄດ້ວາງເງິນ ຄຳປະກັນການປະມູນ.
ໄລຍະເວລາຄຳປະກັນການປະມູນ ຕ້ອງຫລາຍກວ່າໄລຍະເວລາການປະມູນມີຜົນ
ໃຊ້ໄດ້ 30 ວັນ. ຖ້າວ່າໄລຍະເວລາການປະມູນມີຜົນໃຊ້ໄດ້ ຕ້ອງຕໍ່ເວລາຕື່ມຕາມ
ມາດຕາ 21, ເງິນຄຳປະກັນການປະມູນ ກໍຕ້ອງຕໍ່ໄລຍະຄຳປະກັນເໝືອນກັນ.
ຜູ້ຈັດຊື້ ຫລືເຈົ້າຂອງໂຄງການ ຕ້ອງໄດ້ສົ່ງເງິນຄຳປະກັນການປະມູນຄືນໃຫ້ຜູ້ທີ່ບໍ່
ຊະນະການປະມູນ, ຫຼັງຈາກທີ່ໄດ້ປະກາດຜູ້ຊະນະການປະມູນ. ຖ້າວ່າຜູ້ຊະນະ
ການປະມູນຫາກປະຕິເສດການເຊັນສັນຍາກັບຜູ້ຈັດຊື້ ຫລືເຈົ້າຂອງໂຄງການ ໂດຍ
ບໍ່ມີເຫດຜົນທີ່ເຊື່ອຖືໄດ້ນັ້ນ, ຜູ້ຈັດຊື້ ຫລືເຈົ້າຂອງໂຄງການສາມາດຍຶດເອົາເງິນຄຳ
ປະກັນການປະມູນນັ້ນໄດ້ໂດຍບໍ່ມີການຕໍ່ວ່າໃດໆ.

ມາດຕາ 21 : ການປະມູນມີຜົນໃຊ້ໄດ້.

ການປະມູນມີຜົນໃຊ້ໄດ້ຢ່າງໜ້ອຍ 30 ວັນໂດຍເລີ່ມຈາກວັນທີ່ເປີດຊ່ອງ
ປະມູນ, ເພື່ອໃຫ້ຄະນະກຳມະການປະມູນມີເວລາພຽງພໍໃນການພິຈາລະນາ ແລະ
ປະເມີນການປະມູນ. ຖ້າຫາກມີຄວາມຈຳເປັນທີ່ຕ້ອງໄດ້ແກ່ຍາວການພິຈາລະນາ
ແລະປະເມີນການປະມູນ ໂດຍໄດ້ຮັບການເຫັນດີຈາກກະຊວງການເງິນ. ຜູ້ຈັດຊື້
ຫລືເຈົ້າຂອງໂຄງການ ຕ້ອງໄດ້ສະເໜີເປັນລາຍລັກອັກສອນຫາຜູ້ເຂົ້າແຂ່ງຂັນປະ
ມູນທັງຫມົດເພື່ອຢັ້ງຢືນ ແລະຕໍ່ໄລຍະເວລາການປະມູນມີຜົນໃຊ້ໄດ້ຕື່ມ.

ໝວດທີ 3

ປະເພດ, ຮູບແບບຊຳລະ ແລະເນື້ອໃນຂອງສັນຍາ
ສະໜອງສິນຄ້າ, ການກໍ່ສ້າງ - ສ້ອມແປງ ແລະການບໍລິການ.

ມາດຕາ 22: ປະເພດຂອງສັນຍາການປະມຸນຈັດຊື້ສິນຄ້າ, ການກໍ່ສ້າງ - ສ້ອມແປງ ແລະການ
ບໍລິການມີດັ່ງນີ້:

1. ສັນຍາສະໜອງອຸປະກອນ ແລະສິນຄ້າ.
2. ສັນຍາກໍ່ສ້າງ ຫລືສ້ອມແປງ.
3. ສັນຍາບໍລິການ.

ມາດຕາ 23: ຮູບແບບການຊຳລະ.

ສັນຍາການປະມຸນຈັດຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິ
ການ, ຖ້າໄລຍະການຈັດຕັ້ງປະຕິບັດບໍ່ເກີນ 1 ປີນັ້ນ ແມ່ນໃຫ້ກຳນົດມູນຄ່າ ແລະ
ສະກຸນເງິນຊຳລະຄົງຕົວຕາມສັນຍາ ໂດຍນຳໃຊ້ຮູບແບບຊຳລະດັ່ງນີ້:

1. ສັນຍາສະໜອງສິນຄ້າ, ລວມທັງມູນຄ່າການຕິດຕັ້ງ ສາມາດຊຳລະເປັນງວດ
ດຽວ ຫລືຫລາຍງວດກໍ່ໄດ້, ແຕ່ຕ້ອງລະບຸໄວ້ໃນສັນຍາ.
2. ສັນຍາການກໍ່ສ້າງ - ສ້ອມແປງ ສາມາດຊຳລະໄດ້ຕາມຮູບແບບໃດໜຶ່ງ ດັ່ງນີ້:
 - ຕາມ ລາຄາມອບເໝົາຂາດຕົວ ສຳລັບກິດຈະການຂະໜາດນ້ອຍ;
 - ຕາມ " ໃບສະເໜີລາຄາ " ຊຶ່ງໄດ້ກຳນົດລາຄາຫົວໜ່ວຍ ແລະບໍລິມາດ
ວຽກຢູ່ໃນສັນຍາ;
 - ຕາມ " ໃບເກັບເງິນ " ໃນກໍລະນີ ບໍ່ສາມາດກຳນົດບໍລິມາດວຽກໄດ້ ເຊັ່ນ :
ວຽກບຳລຸງຮັກສາ, ການຂຸດຄົ້ນດິນ, ການສຳຫຼວດພື້ນດິນ, ການທຳ
ຄວາມສະອາດຄອງເໝືອງ ຫລືແລວນ້ຳຕ່າງໆ.
3. ສັນຍາບໍລິການທີ່ປຶກສາຫລືຊ່ຽວຊານ ສາມາດຊຳລະຕາມລາຄາແບບມອບ
ເໝົາຕາມໜ້າວຽກ ຫລືຕາມເວລາ (ຄົນ/ເດືອນ), ໃນກໍລະນີນີ້ ຕ້ອງໄດ້ກຳນົດ
ໜ້າວຽກໃຫ້ຊັດເຈນເທົ່າທີ່ຈະເຮັດໄດ້.

ມາດຕາ 24: ສະກຸນເງິນໃນການຊຳລະ.

ການກຳນົດສະກຸນເງິນເພື່ອຊຳລະຕາມສັນຍາກັບນິຕິບຸກຄົນ ຫລືບໍລິສັດ ພາຍໃນ ຕ້ອງຊຳລະເປັນເງິນກີບ, ສ່ວນສັນຍາຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິການຈາກຕ່າງປະເທດ, ຊຶ່ງແມ່ນບໍລິສັດຕ່າງປະເທດ ເປັນຜູ້ສະໜອງ ຫລືຜູ້ຮັບເໝົານັ້ນ ຕ້ອງປະຕິບັດຕາມລັດຖະບັນຍັດ ວ່າດ້ວຍການຄຸ້ມຄອງເງິນຕາ ຕ່າງປະເທດ ແລະວັດຖຸມີຄ່າ, ສະບັບເລກທີ 01/ສປປ, ລົງວັນທີ 9 ສິງຫາ 2002.

ມາດຕາ 25: ການດັດແກ້ລາຄາ.

ແມ່ນປະຕິບັດໄດ້ສຳລັບສັນຍາ ທີ່ມີໄລຍະຈັດຕັ້ງປະຕິບັດເກີນ 1ປີຂຶ້ນໄປ, ແລະກໍລະນີລາຄາຫົວໜ່ວຍໃນທ້ອງຕະຫຼາດຫາກເໝາະດັ່ງແຮງ (ເພີ່ມ ຫລືຫຼຸດ) ແຕ່ ລະຝ່າຍສາມາດສະເໜີດັດແກ້ລາຄາຫົວໜ່ວຍໄດ້ ໂດຍຕ້ອງນຳເອົາຂໍ້ມູນມາຢັ້ງ ຍືນເພື່ອສົມທຽບໃສ່ໄລຍະເວລາເຊັນສັນຍາ. ການດັດແກ້ລາຄາຫົວໜ່ວຍດ້ວຍ ການເພີ່ມ ຫລືຫຼຸດໄດ້ສະເພາະຮ່ວງລາຍຈ່າຍທີ່ພົວພັນເຖິງຄ່າແຮງງານ ແລະວັດ ສະດຸກໍ່ສ້າງເທົ່ານັ້ນ. ສ່ວນຮ່ວງລາຍຈ່າຍບໍລິຫານ, ຂົນສົ່ງ, ການປະກັນໄພ ແລະ ກຳໄລຂອງຜູ້ສະໜອງ ຫລືຜູ້ຮັບເໝົາບໍ່ສາມາດດັດແກ້ໄດ້.

ມາດຕາ 26: ວິທີການຊຳລະ.

ທຸກໆວິທີການຊຳລະໃນສັນຍາ ຕ້ອງໄດ້ປະຕິບັດຕາມລະບຽບການ ດັ່ງນີ້:

1. ການຊຳລະຄ່າສິນຄ້າທີ່ຊື້ນຳບຸກຄົນ ຫຼືບໍລິສັດຢູ່ພາຍໃນປະເທດ ຕ້ອງຊຳ ລະພາຍຫຼັງທີ່ໄດ້ຮັບສິນຄ້າເຂົ້າສາງຂອງຜູ້ຈັດຊື້ ຫລືເຈົ້າຂອງໂຄງການ ບົນພື້ນຖານມີເອກະສານຢັ້ງຢືນມອບຮັບຢ່າງຄົບຖ້ວນ.
2. ການຊຳລະຄ່າສິນຄ້າ ທີ່ຊື້ຈາກຕ່າງປະເທດ, ຊຶ່ງຕ້ອງໄດ້ໂອນເງິນໄປຕ່າງ ປະເທດນັ້ນ, ໃຫ້ຊຳລະຜ່ານທະນາຄານ ດ້ວຍການອອກຈົດໝາຍສົນເຊື່ອ ທີ່ສາກົນຮັບຮູ້ ຫລືຮູບການອື່ນໆຖ້າມີ.
3. ການຊຳລະເງິນລ່ວງໜ້າ ປະຕິບັດໄດ້ສ່ວນໃດສ່ວນໜຶ່ງ ພາຍຫລັງເຊັນ ສັນຍາ, ການຊຳລະນີ້ ບໍ່ເກີນ15% ຂອງມູນຄ່າຕາມສັນຍາ, ຊຶ່ງຜູ້ສະ ໜອງ ຫລືຜູ້ຮັບເໝົາ ຕ້ອງມີໃບຄຳປະກັນຈາກທະນາຄານໃນມູນຄ່າເທົ່າ ກັນ ຫລືບໍ່ເກີນ 20% ຂອງມູນຄ່າສັນຍາ, ຖ້າຫາກຜູ້ຮັບເໝົາໄດ້ນຳເອົາ

ກິນຈັກ, ອຸປະກອນ ແລະ ແຮງງານມາຮອດສະໜາມແລ້ວ. ຫລັງຈາກນັ້ນ
ແມ່ນໃຫ້ຊຳລະຕາມຄວາມຄືບໜ້າຂອງວຽກ.

4. ການຊຳລະຕາມຄວາມຄືບໜ້າຂອງວຽກແມ່ນໃຫ້ອີງໃສ່ເອກະສານຢັ້ງຢືນ
ການກວດກາບໍລິມາດວຽກທີ່ສຳເລັດຕົວຈິງຂອງຄະນະກຳມະການ, ຊຶ່ງອີງ
ການຈັດຕັ້ງປະຕິບັດໂຄງການນັ້ນແຕ່ງຕັ້ງຂຶ້ນໂດຍສົມທົບກັບວິສະວະກອນ
ຄວບຄຸມການກໍ່ສ້າງ - ສ້ອມແປງນັ້ນ ເປັນຜູ້ຢັ້ງຢືນ.
5. ການຊຳລະຄ່າທີ່ປຶກສາ ຫລືຊ່ວຍເຫຼືອ ແມ່ນອີງໃສ່ມູນຄ່າສັນຍາ..
 - ຊຳລະຕາມການສຳເລັດຂອງໜ້າວຽກ, ຖ້າມູນຄ່າສູງ.
 - ຊຳລະເທື່ອດຽວພາຍຫລັງວຽກສຳເລັດ, ຖ້າມູນຄ່າຕ່ຳ.

ມາດຕາ 27: ເນື້ອໃນສັນຍາ.

ເນື້ອໃນສັນຍາແຕ່ລະປະເພດ ມອບໃຫ້ຄູ່ສັນຍາຕົກລົງກັນໂດຍໃຫ້ສອດ
ຄ່ອງກັບກົດໝາຍ ວ່າດ້ວຍຂໍ້ຜູກພັນໃນສັນຍາ ຂອງ ສ ປ ປ ລາວ, ເລກທີ
02/90/ສປສ, ລົງວັນທີ 10 ກໍລະກົດ 1990.

ມາດຕາ 28: ການຄຳປະກັນສັນຍາ

ການຄຳປະກັນສັນຍາ ແມ່ນໃຫ້ປະຕິບັດຕາມມາດຕາ 25 ຂອງດຳລັດ ວ່າ
ດ້ວຍ ການຄຸ້ມຄອງການລົງທຶນຂອງລັດ, ເລກທີ 58/ນຍ, ລົງວັນທີ 22 ພຶດສະພາ
2002.

ໝວດທີ 4

ການຈັດຕັ້ງ, ສິດ ແລະໜ້າທີ່ຂອງຄະນະກຳມະການປະມຸນ

ມາດຕາ 29: ຄະນະກຳມະການປະມຸນ.

ທຸກໆຮູບການປະມຸນ ຕ້ອງໄດ້ແຕ່ງຕັ້ງ ຄະນະກຳມະການປະມຸນຂຶ້ນໂດຍ
ແມ່ນອີງການຈັດຕັ້ງປະຕິບັດໂຄງການຢູ່ຂັ້ນສູນກາງ ຫລືທ້ອງຖິ່ນນັ້ນເປັນຜູ້ແຕ່ງຕັ້ງ.

ຄະນະກຳມະການປະມຸນ ຕ້ອງປະກອບມີ:

- ຂັ້ນກະຊວງ ແລະອົງການທຽບເທົ່າມີຜູ້ຕາງໜ້າກະຊວງ ແລະຕາງໜ້າຜູ້ຈັດ
ຫລືເຈົ້າຂອງໂຄງການ ແຕ່ 1 ຫາ 3 ທ່ານ, ຜູ້ຕາງໜ້າກະຊວງການເງິນ 1 ທ່ານ

ຄະນະກຳມະການແຜນການ ແລະການຮ່ວມມື 1 ທ່ານ, ບັນດາກົມວິຊາການ ທີ່ກ່ຽວຂ້ອງບ່ອນລະ 1 ທ່ານ.

ນອກນີ້, ຍັງມີຜູ້ຕາງໜ້າຈາກ ກະຊວງການຕ່າງປະເທດ (ກົມຮ່ວມມືເສດ ຖະກິດກັບຕ່າງປະເທດ) 1 ທ່ານ, ສະເພາະການນຳໃຊ້ທຶນຊ່ວຍເຫຼືອລ້າ ຫລືກູ້ ຍືມຈາກຕ່າງປະເທດເທົ່ານັ້ນ.

- ຂັ້ນທ້ອງຖິ່ນ ແລະພະແນກການ ມີຜູ້ຕາງໜ້າທ້ອງຖິ່ນວ່າການແຂວງ ແລະຜູ້ຈັດຊື້ ຫລືເຈົ້າຂອງໂຄງການແຕ່ 1 ຫາ 3 ທ່ານ, ຜູ້ຕາງໜ້າພະແນກການເງິນແຂວງ 1 ທ່ານ, ພະແນກແຜນການ ແລະການຮ່ວມມື 1 ທ່ານ, ຜູ້ຕາງໜ້າໜ່ວຍ ງານວິຊາການທີ່ກ່ຽວຂ້ອງບ່ອນລະ 1 ທ່ານ.

ມາດຕາ 30: ຄະນະກຳມະການປະມຸນດ້ວຍການເຈລະຈາໂດຍກົງ.

ອົງການຈັດຕັ້ງປະຕິບັດໂຄງການ ເປັນຜູ້ແຕ່ງຕັ້ງຄະນະກຳມະການ ຢູ່ພາຍ ໃນກະຊວງ ຫລືອົງການທຽບເທົ່ານັ້ນ, ຊຶ່ງປະກອບມີສະມາຊິກແຕ່ 3 ຫາ 5 ທ່ານ.

ມາດຕາ 31: ຄະນະກຳມະການປະມຸນສົມທຽບລາຄາ.

ອົງການຈັດຕັ້ງປະຕິບັດໂຄງການ ຫລືອົງການທຽບເທົ່ານັ້ນ ເປັນຜູ້ແຕ່ງຕັ້ງ ຄະນະຮັບຜິດຊອບຢູ່ພາຍໃນຂັ້ນ, ຊຶ່ງປະກອບມີສະມາຊິກ ແຕ່ 3 ຫາ 5 ທ່ານ ຫລືອົງການຈັດຕັ້ງປະຕິບັດໂຄງການນັ້ນ ສາມາດມອບໝາຍໃຫ້ຜູ້ຈັດຊື້- ຫລືເຈົ້າ ຂອງໂຄງການເປັນຜູ້ຮັບຜິດຊອບໃນການສົມທຽບລາຄາ.

ມາດຕາ 32: ຄະນະກຳມະການປະມຸນ ສຳລັບການປະມຸນທີ່ນຳໃຊ້ທຶນຊ່ວຍເຫຼືອລ້າ ຫລືກູ້ຍືມ ຈາກຕ່າງປະເທດ.

ຖ້າວ່າສັນຍາລະຫວ່າງລັດຖະບານ ກັບຜູ້ໃຫ້ທຶນໄດ້ລະບຸກ່ຽວກັບການແຕ່ງ ຕັ້ງຄະນະກຳມະການປະມຸນ ແລະການພິຈາລະນາຕົກລົງຮັບຮອງເອົາຜົນຂອງການ ປະມຸນສະເພາະນັ້ນ ແມ່ນໃຫ້ປະຕິບັດຕາມສັນຍານັ້ນ ຫລືປະຕິບັດຕາມເງື່ອນໄຂ ຂອງຜູ້ໃຫ້ທຶນນັ້ນ. ໃນກໍລະນີບໍ່ໄດ້ກຳນົດ ຫລືບໍ່ມີຂໍ້ຜູກພັນອື່ນໆແມ່ນຕ້ອງປະຕິບັດ ຕາມດຳລັດສະບັບນີ້.

ມາດຕາ 33: ສິດ ແລະໜ້າທີ່ຂອງຄະນະກຳມະການປະມູນ

ຄະນະກຳມະການປະມູນທຸກຂັ້ນມີສິດ ແລະໜ້າທີ່ໃນການກະກຽມ ເອກະສານປະມູນ, ດຳເນີນ ແລະປະເມີນການປະມູນ ເພື່ອສະເໜີຮັບຮອງເອົາຜົນການປະມູນ. ຄະນະກຳມະການປະມູນຕ້ອງໄດ້ແຈ້ງໃຫ້ບໍລິສັດທີ່ບໍ່ໄດ້ຮັບໄຊຊະນະຊາບ ແລະຕ້ອງສົ່ງເງິນຄ່າປະກັນການປະມູນຄືນພາຍໃນ 7 ວັນ, ຫຼັງຈາກກະຊວງຫລືອົງການຈັດຕັ້ງປະຕິບັດໂຄງການ ໄດ້ຕົກລົງຮັບຮອງເອົາຜົນການປະມູນ ແລະປະກາດຜູ້ຊະນະການປະມູນ ແລະໄດ້ຮັບຕອບຕົກລົງເຊັນສັນຍາຈາກຜູ້ຊະນະການປະມູນແລ້ວ.

ມາດຕາ 34: ການພິຈາລະນາ ແລະການປະເມີນການປະມູນ

ຄະນະກຳມະການປະມູນ ຕ້ອງພິຈາລະນາ, ປະເມີນ ແລະພ້ອມທັງເຮັດບົດບັນທຶກການປະເມີນການປະມູນໃຫ້ສຳເລັດພາຍໃນ 15 ວັນ ແລະສົ່ງບົດລາຍງານຫາອົງການຈັດຕັ້ງປະຕິບັດໂຄງການ ເພື່ອຕົກລົງຮັບຮອງເອົາຜົນການປະມູນ. ຍົກເວັ້ນກໍລະນີທີ່ຈຳເປັນທີ່ຕ້ອງໄດ້ ໃຊ້ເວລາໃນການພິຈາລະນາ ແລະປະເມີນການປະມູນເກີນກວ່າກຳນົດໄວ້, ຄະນະກຳມະການປະມູນ ຕ້ອງໄດ້ສະເໜີເປັນລາຍລັກອັກສອນ ເພື່ອອະນຸມັດເຫັນດີຈາກກະຊວງການເງິນກ່ອນ.

ມາດຕາ 35: ການຮັກສາຄວາມລັບ

ທຸກໆຂໍ້ມູນກ່ຽວກັບການພິຈາລະນາ, ການປະເມີນການປະມູນ ແລະຂໍ້ສະເໜີຕ່າງໆໃນການພິຈາລະນາຮັບຮອງເອົາຜົນການປະມູນ, ຄະນະກຳມະການປະມູນ ຕ້ອງໄດ້ຮັກສາເປັນຄວາມລັບ ແລະບໍ່ສາມາດເປີດເຜີຍໃຫ້ຜູ້ເຂົ້າແຂ່ງຂັນປະມູນ ຫລືບຸກຄົນທີ່ບໍ່ມີໜ້າທີ່ກ່ຽວຂ້ອງຮູ້ໄດ້ຈົນກວ່າໄດ້ມີການຕົກລົງຮັບຮອງເອົາຜົນການປະມູນ ແລະປະກາດຜູ້ຊະນະການປະມູນ.

ມາດຕາ 36: ການພິຈາລະນາຮັບຮອງເອົາຜົນການປະມູນ.

ພາຍຫຼັງສຳເລັດການປະເມີນການປະມູນແລ້ວ, ອົງການຈັດຕັ້ງປະຕິບັດໂຄງການ ຕ້ອງໄດ້ຈັດກອງປະຊຸມເພື່ອຮັບຮອງເອົາຜົນການປະມູນ ແລະປະກາດຜູ້ຊະນະການປະມູນ ໂດຍມີຜູ້ຕາງໜ້າກະຊວງການເງິນເຂົ້າຮ່ວມນຳທຸກຄັ້ງ, ມອບໃຫ້ກະຊວງການເງິນ ເປັນຜູ້ກຳນົດຕຳແໜ່ງບຸກຄົນທີ່ມີສິດພິຈາລະນາຮັບຮອງເອົາ

ຜົນການປະມູນ ແລະປະກາດຜູ້ຊະນະການປະມູນໂດຍຖືເອົາວົງເງິນ (ມູນຄ່າ) ທີ່
ກຳນົດສຳລັບແຕ່ລະຮູບການປະມູນນັ້ນເປັນພື້ນຖານ.

ໃນກໍລະນີບໍ່ສາມາດຮັບຮອງເອົາຜົນການປະມູນ ແລະປະກາດຜູ້ຊະນະ
ການປະມູນໄດ້ນັ້ນ, ບຸກຄົນທີ່ມີສິດພິຈາລະນາຮັບຮອງເອົາຜົນການປະມູນ ແລະ
ປະກາດຜູ້ຊະນະການປະມູນບໍ່ມີສິດດັດແປງ ຫລືແນະນຳການປະເມີນຂອງຄະນະ
ກຳມະການປະມູນໄດ້, ແຕ່ສາມາດສະເໜີໃຫ້ຄະນະກຳມະການປະມູນທົບທວນ
ຄືນຫາສາຍເຫດ ຕົ້ນຕໍທີ່ການປະເມີນນັ້ນບໍ່ໄດ້ຖືກຮັບຮອງເອົາ. ຖ້າຫາກການປະ
ເມີນດັ່ງກ່າວບໍ່ສາມາດຕົກລົງຮັບຮອງເອົາໄດ້ນັ້ນ, ກະຊວງ, ອົງການທຽບເທົ່າ ແລະ
ທ້ອງຖິ່ນທີ່ເປັນຜູ້ຈັດຊື້ ຫລືເຈົ້າຂອງໂຄງການຕ້ອງໄດ້ສົ່ງບົດປະເມີນດັ່ງກ່າວນີ້ຫາ
ອົງການກວດກາແຫ່ງລັດ ເພື່ອກວດກາຄືນໃໝ່.

ມາດຕາ 37: ການເຊັນສັນຍາ:

- ພາຍຫລັງ ອົງການຈັດຕັ້ງປະຕິບັດໂຄງການ ໄດ້ຕົກລົງຮັບຮອງເອົາຜົນຂອງການ
ປະມູນແລ້ວ, ຄະນະກຳມະການປະມູນຕ້ອງໄດ້ແຈ້ງເປັນລາຍລັກອັກສອນໃຫ້ຜູ້ຊະ
ນະການປະມູນຮັບຊາບ ແລະຜູ້ຊະນະການປະມູນຕ້ອງໄດ້ຕອບຕົກລົງເຊັນສັນຍາ.
- ກ່ອນຈະເຊັນສັນຍາກັບຜູ້ສະໜອງ ຫລືຜູ້ຮັບເຫມົາ, ຜູ້ຈັດຊື້ ຫລືເຈົ້າຂອງໂຄງ
ການຕ້ອງໄດ້ກວດກາຄືນວ່າ ຜູ້ຊະນະການປະມູນ ບໍ່ໄດ້ມີການປ່ຽນແປງສະພາບ
ດ້ານຄຸນນະວຸດທິ ໃນຊ່ວງໄລຍະເວລາທີ່ໄດ້ຍື່ນຂໍສະເໜີປະມູນ ແລະຍັງມີຄວາມ
ສາມາດພຽງພໍໃນການຈັດຕັ້ງປະຕິບັດສັນຍາໄດ້. ຖ້າຫາກເຫັນວ່າ ມີການປ່ຽນແປງ
ດ້ານຄຸນນະວຸດທິ ທີ່ມີຜົນກະທົບຕໍ່ການຈັດຕັ້ງປະຕິບັດສັນຍານີ້, ຄະນະກຳມະ
ການປະມູນ ຈະຕ້ອງໄດ້ພິຈາລະນາ ແລະສະເໜີຕົກລົງປະກາດຜູ້ຊະນະຄືນໃໝ່
ໂດຍແມ່ນບໍລິສັດທີ່ໄດ້ລະດັບຖັດລົງມາ.
- ເອກະສານສັນຍາຕ້ອງເຊັນໂດຍຜູ້ຕາງໜ້າທີ່ໄດ້ຖືກມອບຫມາຍ ຈາກອົງການ
ຈັດຕັ້ງປະຕິບັດໂຄງການ ເຊັນຮ່ວມກັບຜູ້ຕາງໜ້າທີ່ໄດ້ຮັບການມອບຫມາຍຈາກ
ບໍລິສັດ.

ໝວດທີ 5

ການກວດກາ, ມາດຕະການຕໍ່ຜູ້ລະເມີດ ແລະການຕໍ່ວ່າ

ມາດຕາ 38: ການກວດກາ.

ການປະມຸນຈັດຊື້ທີ່ນຳໃຊ້ທຶນຂອງລັດ ທີ່ເປັນວຽກງານສຳຄັນ ແລະມູນຄ່າສູງ, ກະຊວງການເງິນ (ຫອງການຄຸ້ມຄອງຕິດຕາມການຈັດຊື້) ຕ້ອງໄດ້ຕິດຕາມກວດກາທຸກໆຂັ້ນຕອນໂດຍເລີ່ມແຕ່ການກະກຽມເອກະສານປະມຸນ ຈົນຮອດການເຊັນສັນຍາ ແລະການຈັດຕັ້ງປະຕິບັດສັນຍາ.

ມາດຕາ 39: ມາດຕະການຕໍ່ຜູ້ລະເມີດ:

- ບຸກຄົນ, ນິຕິບຸກຄົນ ຫລືການຈັດຕັ້ງໃດ ຫາກລະເມີດ ຫລືປະຕິບັດບໍ່ຖືກຕ້ອງຕາມຂໍ້ກຳນົດຂອງດຳລັດສະບັບນີ້ ຈະຖືກລົງໂທດດ້ວຍວິທີການສຶກສາອົບຮົມ, ຕັກເຕືອນ, ປະຕິບັດວິໄນຕາມລະບຽບລັດຖະກອນ, ປັບໃໝ ຫລືລົງໂທດຕາມກົດໝາຍຕາມສະຖານໜັກ ຫລືເປົ້າຂອງພຶດຕິກຳ.
- ການລະເມີດດຳລັດສະບັບນີ້ຫາກເປັນການກະທຳຜິດທາງອາຍາເຊັ່ນ: ການປອມແປງເອກະສານ, ໃຊ້ອຳນາດເກີນຂອບເຂດການເລີ່ມເລີ້ ໃນການປະຕິບັດໜ້າທີ່ ຈະຖືກດຳເນີນຄະດີ ຕາມກົດໝາຍອາຍາ.
- ໃນກໍລະນີ ມີການສົມຮູ້ຮ່ວມຄິດກັບບໍລິສັດ ຫລືບຸກຄົນ ເພື່ອອອກແບບຄິດໄລ່ມູນຄ່າກໍ່ສ້າງບໍ່ຖືກກັບຕົວຈິງ ຫລືສ້າງເງື່ອນໄຂໃຫ້ຊະນະການປະມຸນ ເພື່ອຜົນປະໂຫຍດຮ່ວມກັນ ຫລືຜົນປະໂຫຍດສ່ວນຕົວ, ຊຶ່ງສ້າງຄວາມເສັຍຫາຍໃຫ້ແກ່ຊັບສົມບັດຂອງລັດ ຫລືລວມໝູ່ ຈະຖືກດຳເນີນຄະດີ ແລະລົງໂທດຕາມກົດໝາຍ.
- ສັນຍາການຈັດຊື້, ການກໍ່ສ້າງ - ສ້ອມແປງ ແລະສັນຍາການບໍລິການ, ຫາກບໍ່ໄດ້ນຳໃຊ້ຮູບການປະມຸນໃດໜຶ່ງ ທີ່ໄດ້ກຳນົດໄວ້ໃນໝວດທີ 2 ຂອງດຳລັດສະບັບນີ້ ແລະທຸກໆການປະມຸນທີ່ບໍ່ໂປ່ງໃສ ແມ່ນຖືເປັນໂມຄະ.
- ຕໍ່ຜູ້ເຂົ້າແຂ່ງຂັນປະມຸນໃດໜຶ່ງ ທີ່ມີພຶດຕິກຳຊື້ຈ້າງ ຫລືຮັບວ່າຈະໃຫ້ ວັດຖຸສິ່ງຂອງ ຫລືເງິນຄ່າ ດ້ວຍທາງກົງ ຫລືທາງອ້ອມໃຫ້ແກ່ກຳມະການປະມຸນ ຫລືບຸກຄົນ ທີ່ມີສ່ວນຕັດສິນ ເພື່ອຊະນະການປະມຸນແບບບໍ່ໂປ່ງໃສ, ຊຶ່ງເຮັດໃຫ້ຜິດຕໍ່ລະບຽບຂັ້ນຕອນການປະມຸນ, ຄະນະກຳມະການປະມຸນ ຫລືຜູ້ຈັດຊື້ ຫລືເຈົ້າຂອງໂຄງການສາມາດຕັດອອກຈາກການປະມຸນນັ້ນເລີຍ. ພ້ອມທັງບັນທຶກ ແລະແຈ້ງໃຫ້ຜູ້ເຂົ້າແຂ່ງຂັນປະມຸນທັງຫມົດຊາບ ຫລືດຳເນີນຄະດີຕາມກົດໝາຍ.

ມາດຕາ 40: ການຕໍ່ວ່າ

ຜູ້ເຂົ້າແຂ່ງຂັນປະມູນ ທາກຮູ້ເຫັນການກະທຳຜິດ ຂອງຄະນະກຳມະການ
ປະມູນ ຫລືຜູ້ຈັດຊື້ ຫລືເຈົ້າຂອງໂຄງການ ທີ່ຕິດພັນກັບການຈັດຊື້ໃດໜຶ່ງນັ້ນ,
ສາມາດຕໍ່ວ່າເປັນລາຍລັກອັກສອນຫາ ປະທານຄະນະກຳມະການປະມູນ, ພ້ອມ
ຫລັກຖານກ່ຽວກັບການກະທຳດັ່ງກ່າວ. ຄຳຕໍ່ວ່ານີ້ຕ້ອງໄດ້ພິຈາລະນາ ແລະແກ້ໄຂ
ໂດຍສອດຄ່ອງກັບລະບຽບການຈັດຕັ້ງປະຕິບັດດຳລັດສະບັບນີ້.

ໝວດທີ 6

ບັດບັນຍັດສຸດທ້າຍ

ມາດຕາ 41: ການຈັດຕັ້ງປະຕິບັດ

ເພື່ອຮັບປະກັນໃຫ້ການຈັດຕັ້ງປະຕິບັດດຳລັດສະບັບນີ້ ໄດ້ຢ່າງຖືກຕ້ອງ
ແລະມີປະສິດທິຜົນ ມອບໃຫ້ກະຊວງການເງິນຜັນຂະຫຍາຍ ແລະອອກຂໍ້ກຳນົດ,
ລະບຽບການ, ຄຳແນະນຳ ແລະມາອະນຸຍາດໃຫ້ສອດຄ່ອງ ແລະເໝາະ
ສົມແຕ່ລະໄລຍະ ແລະມີໜ້າທີ່ຕິດຕາມ, ກວດກາການຈັດຕັ້ງປະຕິບັດຕົວຈິງຕາມ
ພາລະບົດບາດຂອງຕົນ.

ບັນດາອົງການຈັດຕັ້ງຂອງລັດຕ້ອງໄດ້ຈັດຕັ້ງປະຕິບັດດຳລັດສະບັບນີ້ ແລະ
ບັນດາລະບຽບການ, ຂໍ້ກຳນົດທີ່ກ່ຽວຂ້ອງໃຫ້ຖືກຕ້ອງ, ເຂັ້ມງວດ ແລະໃຫ້ໄດ້ຮັບ
ຜົນດີ.

ມາດຕາ 42: ຜົນສັກສິດ

ດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ ແລະປ່ຽນ
ແທນດຳລັດວ່າດ້ວຍການຈັດຊື້ສິນຄ້າ, ການກໍ່ສ້າງ-ສ້ອມແປງ ແລະການບໍລິການ
ດ້ວຍທຶນຂອງລັດ, ເລກທີ 95/ນຍ, ລົງວັນທີ 5/12/1995.

ນາຍົກລັດຖະມົນຕີ ແຫ່ງ ສ ປ ປ ລາວ